

## सूर्तिजन्य पदार्थ (नियन्त्रण र नियमन गर्ने) नियमावली, २०६८

सूर्तिजन्य पदार्थ (नियन्त्रण र नियमन गर्ने) ऐन, २०६८ को दफा २७ ले दिएको अधिकार प्रयोग गरी नेपाल सरकारले देहायका नियमहरू बनाएको छ ।

१. संक्षिप्त नाम र प्रारम्भ : (१) यी नियमहरूको नाम “सूर्तिजन्य पदार्थ (नियन्त्रण र नियमन गर्ने) नियमावली, २०६८” रहेको छ ।

(२) यो नियमावली तुरुन्त प्रारम्भ हुनेछ ।

२. परिभाषा: विषय वा प्रसङ्गले अर्को अर्थ नलागेमा यस नियमावलीमा “ऐन” भन्नाले सूर्तिजन्य पदार्थ (नियन्त्रण र नियमन गर्ने) ऐन, २०६८ सम्झनु पर्छ ।

३. धुम्रपान तथा सूर्ति सेवन गर्ने ठाउँमा कायम गर्नु पर्ने कुराहरू : (१) व्यवस्थापकले ऐनको दफा ४ को उपदफा (३) बमोजिम कारागार, विमानस्थल तथा पर्यटकीय स्तरको होटलमा धुम्रपान तथा सूर्ति सेवन गर्न छुट्याईएको ठाउँमा कायम गर्नु पर्ने आधारभूत कुराहरू देहाय बमोजिम हुनेछ :-

- (क) आफै बन्द हुने ढोकाको व्यवस्था गरी धुम्रपान तथा सूर्ति सेवन गर्न कोठा निर्माण गर्नु पर्ने,
- (ख) धुम्रपानबाट उत्सर्जन हुने धुँवा कोठाबाट सिधै बाहिर जाने व्यवस्था गर्ने,
- (ग) एकपटकमा सकभर एकभन्दा भन्दा बढी व्यक्तिले धुम्रपान तथा सूर्ति सेवन गर्न नमिल्ने गरी कोठाको व्यवस्था गर्ने ।

स्पष्टीकरण: यस नियमको प्रयोजनको लागि “पर्यटन स्तरको होटल” भन्नाले पर्यटन ऐन, २०३५ बमोजिम दर्ता भएको होटल सम्झनु पर्छ ।

(२) पर्यटकीय स्तरको होटलको व्यवस्थापकले उप नियम (१) बमोजिम व्यवस्था गरी धुम्रपान तथा सूर्ति सेवनका लागि छुट्टै केठाको व्यवस्था गर्न नसकेमा मानिसको आवत जावत कम हुने र धुम्रपान तथा सूर्ति सेवन नगर्ने व्यक्तिलाई प्रतिकूल असर पर्ने गरी होटल बाहिरको कुनै एक ठाउँ धुम्रपान तथा सूर्ति सेवन गर्ने प्रयोजनका लागि तोक्न सक्नेछ ।

तर, त्यसरी तोकिएको होटलको भ्याल तथा होटलमा प्रवेश गर्ने भ्याल भन्दा टाढा हुनुपर्नेछ र त्यस्तो ठाउँमा धुम्रपान गर्दा उत्सर्जन हुने धुँवा र गन्ध होटल भित्र नपस्ने व्यवस्था मिलाउनु पर्नेछ ।

(३) उपनियम (१) र (२) बमोजिम धुम्रपान तथा सूर्ति सेवन गर्न बनाईएको कोठा र तोकिएको ठाउँमा कुर्सी, टेबल लगायतका कुनै फर्निचर राख्न पाइने छैन ।

(४) व्यवस्थापकले उपनियम (१) र (२) बमोजिम धुम्रपान तथा सूति सेवन गर्न बनाईएको कोठा र तोकिएको ठाउँमा “धुम्रपान तथा सूति सेवन स्वास्थ्यको लागि हानिकारक छ” भन्ने व्यहोराको सूचना सजिलै देख्न र पढ्न सक्ने गरी टाँस गर्नु पर्नेछ ।

४. सूचना टाँस गर्ने कार्यविधि: (१) व्यवस्थापकले आफूसँग सम्बन्धित सार्वजनिक स्थलको विभिन्न ठाउँमा धुम्रपान तथा सूतिसेवन गर्न नपाउने व्यहोराको देहायको आकारको सूचना टाँस गर्नु पर्नेछ :-

(क) भवनको मुख्य प्रवेशद्वारमा कम्तीमा तीस सेन्टिमिटर लम्बाई र बीस सेन्टिमिटर चौडाईको सूचना,

(ख) भवनको भित्र द्वारमा कम्तीमा बीस सेन्टिमिटर लम्बाई र पन्ध्र सेन्टिमिटर चौडाईको सूचना ।

(२) उपनियम (१) बमोजिम टाँसिने सूचनामा धुम्रपान तथा सूति सेवन गर्न बनाईएको कोठा वा तोकिएको ठाउँ बाहेक अन्यत्र धुम्रपान तथा सूति सेवन गरेमा ऐन बमोजिम सजाय हुने व्यहोरा समेत उल्लेख गर्नुपर्नेछ ।

५. प्याकेट तथा च्यापर्समा उल्लेख गर्नु पर्ने कुरा: (१) उत्पादकले सूतिजन्य पदार्थको प्याकेट तथा च्यापर्समा ऐनको दफा ७ को उपदफा (१) को खण्ड (क) र (ख) मा उल्लेखित कुराहरुको अतिरिक्त सूतिजन्य पदार्थमा समावेश गरिएका नाईट्रोसोमाईन, बेन्जोपाईरिन, टार, कार्वनमोनोअक्साईड लगायतका रासायनिक तत्वहरु र सोको मात्रा समेत उल्लेख गर्नु पर्नेछ ।

६. प्याकेट तथा च्यापर्समा उल्लेख गर्न नहुने कुरा: उत्पादकले सूतिजन्य पदार्थको प्याकेट तथा च्यापर्समा ऐनको दफा ७ को उपदफा (२), (३) र (४) मा उल्लेखित कुराहरुको अतिरिक्त देहायका कुराहरु अंकित, लेबलिङ्ग र प्रयोग गर्नु हुदैन :-

(क) सूतिजन्य पदार्थको विज्ञापन गर्ने वा प्रवर्द्धन हुने गरी लेबुल वा ट्रेडमार्क चिन्ह अंकित गर्न,

(ख) सूतिजन्य पदार्थको प्याकेट वा च्यापर्समा उल्लेखित चेतावनीमूलक सन्देश, संकेत, चिन्ह वा चित्रहरुको अपभ्रंस हुने, विग्रने र छोपिने गरी सूतिजन्य पदार्थहरु प्याकेजिङ्ग र लेबलिङ्ग गर्न,

(ग) असत्य, भ्रामक वा कपटपूर्ण सन्देश दिने गरी चित्र वा चिन्ह प्रयोग गर्न ।

७. प्याकेट वा बट्टाको आकार: (१) उत्पादकले कम्तीमा विस खिल्ली अटाउने गरी चुरोट वा बिडीको प्याकेट वा बट्टा तयार गर्नु पर्नेछ ।

८. विवरण पेश गर्नु पर्ने: (१) उत्पादकले ऐनको दफा ८ को उपदफा (१) मा उल्लेखित विवरणको अतिरिक्त सूतिजन्य पदार्थ सम्बन्धमा देहाय बमोजिमको विवरण मन्त्रालय समक्ष प्रत्येक वर्षको श्रावण मसान्त भित्र पेश गर्नुपर्नेछ :-

- (क) टार र कार्बनमोनोअक्साईडको मात्रा,
- (ख) नाईट्रोसोमाईन, बेन्जोफाईरिनको मात्रा,
- (ग) उत्पादकको नाम, ठेगाना र उद्योगको दर्ता नम्बर,
- (घ) मूल्य र ब्याच नम्बर,
- (ङ) उत्पादन र उपभोगको म्याद सकिने मिति ।

(२) सूतिजन्य पदार्थको उत्पादन तथा निकासी र पैठारी गर्ने व्यक्ति ऐनको दफा ८ को उपदफा (२) बमोजिम अफूले निकासी तथा पैठारी गरेको सूतिजन्य पदार्थको देहाय बमोजिमको विवरण प्रत्येक वर्षको श्रावण मसान्त भित्र मन्त्रालय समक्ष पेश गर्नुपर्नेछ :-

- (क) उत्पादन गरेको परिमाण र उत्पादित स्थान,
- (ख) निकासी गरेको परिमाण र निकासी स्थान,
- (ग) पैठारी गरेको परिमाण र पैठारी स्थान,
- (घ) राजस्व बुझाएको विवरण ।

९. चेतावनीमूलक सन्देश र संकेत चिन्ह थप वा परिवर्तन गर्ने कार्यविधि: (१) मन्त्रालयले ऐनको दफा ९ बमोजिम तोकिएका चेतावनीमूलक सन्देश तथा सङ्केत चिन्ह साधारणतया एक वर्षभित्र थप वा परिवर्तन गर्न सक्नेछ ।

(२) मन्त्रालयले उपनियम (१) बमोजिम थप वा परिवर्तन गरेका चेतावनीमूलक सन्देश र सङ्केत चिन्ह उद्योग मन्त्रालय मार्फत उत्पादकहरूलाई उपलब्ध गराई सूतिजन्य पदार्थको बट्टा, प्यापर्स, प्याकेट र पार्सलमा छापन तथा अङ्कित गर्न लगाउनु पर्नेछ ।

१०. प्रमाण माग गर्न सक्ने: निरीक्षक वा सूतिजन्य पदार्थको विक्रेताले क्रेताको उमेर यकीन गर्नका लागि निजको नागरिकताको प्रमाणपत्र, जन्मदार्ता प्रमाणपत्र, राहदानी, सवारी चालक अनुमतिपत्र, मतदाता परिचयपत्र, राष्ट्रिय परिचयपत्र जस्ता उमेर खुल्ने प्रमाण माग गर्न सक्नेछ ।

११. सूचना पाटी राख्नु पर्ने: (१) विक्रेताले आफ्नो विक्री कक्षको प्रवेशद्वारमा सजिलै देख्न र पढ्न सक्ने गरी देहाय बमोजिमको विवरण खुलाईएको सूचना पाटी राख्नु पर्नेछ:-

- (क) अठार वर्ष उमेर नपुगेका व्यक्तिलाई सूतिजन्य पदार्थ नबेचिने र बेचन नलगाईने,
- (ख) गर्भवती महिलालाई सूतिजन्य पदार्थ नबेचिने र बेचन नलगाईने,

(ग) चुरोट र बिडीको फुटकर खिल्ली नबेचिने,

(२) व्यवस्थापकले आफूसंग सम्बन्धित सार्वजनिक स्थलको विभिन्न ठाउँमा धुम्रपान तथा सूति सेवन निषेधित क्षेत्र उल्लेख भएको सूचना टाँस्नु पर्नेछ ।

(३) उपनियम (१) र (२) बमोजिमको सूचना कम्तीमा तीस सेन्टिमिटर लम्बाई र बीस सेन्टिमिटर चौडाईको हुनु पर्नेछ ।

१२. सार्वजनिक स्थलमा लाईटर, सलाई राख्न नहुने: (१) व्यवस्थापकले आफूसंग सम्बन्धित सार्वजनिक स्थलमा धुम्रपान तथा सूति सेवनको लागि प्रयोग हुने लाईटर, सलाई लगायतका सामग्री राख्न हुदैन ।

१३. शर्त राखी बिक्री वितरण गर्न नहुने: कुनै बस्तु खरिद गरेमा सूतिजन्य पदार्थ सितैमा वा उपहार स्वरुप पाउने शर्त राखी कसैले पनि कुनै बस्तु बिक्री वितरण गर्न वा गराउन हुदैन ।

१४. निषेधित ठाउँमा सूतिजन्य पदार्थको बिक्री वितरण तथा सेवन गरेको जानकारी दिने: (१) कसैले ऐनको दफा ११ को उपदफा (३) बमोजिम तोकिएका निषेधित ठाउँमा सूतिजन्य पदार्थ बिक्री वितरण वा सूति सेवन गरेको देखेमा सम्बन्धित कर्मचारी वा व्यक्तिले त्यस्तो कार्यमा तुरुन्त रोक लगाई सोको जानकारी व्यवस्थापकलाई दिनु पर्नेछ ।

१५. निरीक्षकको अन्य काम, कर्तव्य र अधिकार: (१) ऐनमा उल्लेखित काम, कर्तव्य र अधिकारको अतिरिक्त निरीक्षकको अन्य काम, कर्तव्य र अधिकार देहाय बमोजिम हुनेछ :-

(क) उत्पादकलाई सूतिजन्य पदार्थको प्याकेटमा चेतावनीमूलक सन्देश र संकेत चिन्ह अनिवार्य रुपमा छप्न तथा अंकित गर्न लगाई सोको अनुगमन गर्ने,

(ख) सूतिजन्य पदार्थ उत्पादन, सञ्चय र बिक्री वितरण हुने स्थानबाट सूतिजन्य पदार्थको नमूना लिने,

(ग) ऐन वा यस नियमावली विपरित सूतिजन्य पदार्थको उत्पादन, बिक्री वितरण वा निकासी पैठारी भएको पाइएमा त्यस्तो कार्यमा तुरुन्त रोक लगाउने,

(घ) सूतिजन्य पदार्थ नमूना परिक्षणको लागि सम्बन्धित निकायमा पठाउने,

(ङ) सार्वजनिक स्थलमा धुम्रपान वा सूतिजन्य पदार्थ सेवन गर्ने व्यक्तिलाई सजायको लागि सम्बन्धित व्यवस्थापकलाई निर्देशन दिने,

(च) ऐन तथा यस नियमावलीले तोकेको मापदण्ड पूरा नभएको सूतिजन्य पदार्थ बिक्री वितरण वा निकासी पैठारी भएको पाइएमा त्यस्तो कार्यमा तुरुन्त रोक लगाई सम्बन्धित उत्पादक वा बिक्रेतालाई ऐन तथा नियमावली

बमोजिमको मापदण्ड पूरा गरेका सूर्तिजन्य पदार्थ मात्र बिक्री वितरण वा निकासी पैठारी गर्न निर्देशन दिने,

- (छ) निरीक्षणको सिलसिलामा आफ्नो नेतृत्वमा कुनै निकाय वा संस्थाका कर्मचारीलाई संलग्न गराउने,
- (ज) निरीक्षणको सिलसिलामा आवश्यकता अनुसार सरकारी कार्यालय, संघ संस्था वा स्थानीय निकायका कर्मचारी वा पदाधिकारीको सहयोग लिने,

१६. मनोनीत सदस्यलाई हटाउने अवस्था: (१) देहायको अवस्थामा समितिका मनोनीत सदस्यलाई हटाउन सकिनेछ:-

- (क) निज विना सूचना लगातार तीन भन्दा बढी बैठकमा अनुपस्थित रहेमा,
- (ख) निजले ईमान्दारितापूर्वक आफ्नो जिम्मेवारी पूरा नगरेमा,
- (ग) निजमा कार्य क्षमताको अभाव भएमा,
- (घ) निजले सार्वजनिक स्थलमा धुम्रपान तथा सूति सेवन गरेको पाईएमा,
- (ङ) निज सूर्तिजन्य पदार्थको निकासी, पैठारी र बिक्री वितरण सम्बन्धी क्रियाकलापमा प्रत्यक्ष वा अप्रत्यक्ष रूपमा संलग्न रहेको पाईएमा,

(२) उपनियम (१) बमोजिम कुनै सदस्यलाई पदबाट हटाउनु अघि निजलाई सफाई पेश गर्न मनासिव मौका दिईनेछ ।

१७. समितिको अन्य काम, कर्तव्य र अधिकार: (१) ऐनमा उल्लेखित काम, कर्तव्य र अधिकारको अतिरिक्त समितिको अन्य काम, कर्तव्य र अधिकार देहाय बमोजिम हुनेछ :-

- (क) कृषकलाई सूति खेती प्रतिस्थापन गरी अन्य खेती गर्ने तर्फ प्रोत्साहित गर्ने नीति निर्धारण गर्न नेपाल सरकार समक्ष सुझाव पेश गर्ने,
- (ख) सूर्तिजन्य पदार्थ नियन्त्रण र नियमन गर्ने सम्बन्धमा सम्बन्धित निकायसंग समन्वय र परामर्श गर्ने,
- (ग) स्वास्थ्य कर कोषमा जम्मा भएको रकमको व्यवस्थापन तथा संचालन गर्ने गराउने,
- (घ) समितिको काम कारवाही सूचारु रूपले सञ्चालन गर्न आवश्यकतानुसार उपसमिति गठन गर्ने,
- (ङ) ऐन तथा यस नियमावलीमा भएको व्यवस्था कार्यान्वयन भए नभएको अनुगमन गर्ने, गराउने ।

१८. स्वास्थ्यकर कोषमा रकम जम्मा गरिने: (१) नेपाल सरकारले आर्थिक ऐनद्वारा लगाएको धुम्रपान तथा सूतिजन्य पदार्थको अन्तःशुल्क करबाट उठेको कूल रकमको दश प्रतिशत रकम स्वास्थ्य कर कोषमा जम्मा गर्न विनियोजन गरिनेछ ।

१९. स्वास्थ्यकर कोषको रकम खर्च: (१) स्वास्थ्यकर कोषमा जम्मा भएको रकम देहायबमोजिमका कार्यका लागि खर्च गरिनेछ :-

- (क) धुम्रपान तथा सूतिको उपभोगबाट उत्पन्न रोगको रोकथाम, नियन्त्रण, निदान, उपचार तथा अनुसन्धान गर्न,
- (ख) धुम्रपान तथा सूतिजन्य पदार्थको नियन्त्रणका लागि स्वास्थ्य शिक्षा, जनचेतनामूलक र सेवामूलक कार्यक्रम संचालन गर्न,
- (ग) समितिको संचालन खर्च ।

(२) उपनियम (१) बमोजिमका कार्य गर्नका लागि स्वास्थ्यकर कोषको रकमलाई देहाय बमोजिम बाँडफाँड गरिनेछ :-

- (क) धुम्रपान तथा सूतिको उपभोगबाट उत्पन्न रोगको निदान, उपचार तथा अनुसन्धान गर्नका लागि सरकारी स्वामित्वका अस्पतालहरूलाई असी प्रतिशत रकम,
- (ख) धुम्रपान तथा सूतिजन्य पदार्थको रोकथाम र नियन्त्रणका लागि स्वास्थ्य शिक्षा, जनचेतनामूलक र सेवामूलक कार्यक्रम संचालन गर्न मन्त्रालय अन्तरगतका केन्द्र वा महाशाखाहरूलाई दश प्रतिशत रकम,
- (ग) धुम्रपान तथा सूतिजन्य पदार्थको उपभोगबाट उत्पन्न रोगको रोकथाम, नियन्त्रण, निदान र उपचार सम्बन्धी कार्यक्रम सञ्चालन गर्नको लागि सामाजिक संस्था वा गैरसरकारी अस्पताललाई दश प्रतिशत रकम।

(३) उपनियम (२) को खण्ड (ख) मा उल्लेखित शून्य दशमलव पाँच (०.५) प्रतिशत रकममा नबढाई समितिले तोके बमोजिमको रकम समितिको प्रशासनिक कार्यको लागि खर्च गरिनेछ ।

२०. स्वास्थ्यकर कोष व्यवस्था र संचालन : (१) स्वास्थ्य कर कोषमा जम्मा भएको रकम समितिले तोकेको नेपाल भित्रको “क” बर्गको कुनै बाणिज्य बैंकमा खाता खोली जम्मा गरिनेछ ।

(२) कोषको खाताको सञ्चालन समितिको सदस्य सचिव र लेखा सम्बन्धी कार्य गर्ने कर्मचारीको संयुक्त दस्तखतबाट हुनेछ ।

२१. स्वास्थ्यकर कोषको लेखा परीक्षण : (१) स्वास्थ्यकर कोषको लेखा परीक्षण महालेखा परीक्षकबाट हुनेछ।

२२. अधिकार प्रत्यायोजन: समितिले ऐन वा यस नियमावली बमोजिम आफूलाई प्राप्त अधिकारहरु मध्ये आवश्यकता अनुसार केही अधिकार अध्यक्ष, सदस्य, यस नियमावली बमोजिम गठित उप समिति वा अधिकृत कर्मचारीलाई प्रत्यायोजन गर्न सक्नेछ ।
२३. निर्देशिका बनाउन सक्ने: मन्त्रालयले ऐन तथा यस नियमावलीको अधीनमा रही आवश्यक निर्देशिका बनाउन सक्नेछ ।
२४. खारेजी र बचाऊ: (१) स्वास्थ्यकर (धुम्रपान तथा मदिरा दस्तुर) कोष नियमावली, २०५१ खारेज गरिएकोछ ।  
(२) स्वास्थ्यकर (धुम्रपान तथा मदिरा दस्तुर) कोष नियमावली, २०५१ बमोजिम भए गरेका काम कारवाही यसै नियमावली बमोजिम भए गरेको मानिनेछ ।